

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీ శ్రీనివాసాచార్యసూరిణా విరచితం
॥ శ్రీ మయూరపుర వేంకటేశసుప్రభాతం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ మయూరపుర వేంకటేశసుప్రభాతం ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

కౌసల్యాసుప్రజారామ పూర్వా సంధ్యా ప్రవర్తతే ।

ఉత్తిష్ట నరశార్దూల కర్తవ్యం దైవమాహ్నికం ॥

ఉత్తిష్టోత్తిష్ట గోవింద ఉత్తిష్ట గరుడధ్వజ ।

ఉత్తిష్ట కమలాకాంత త్రైలోక్యం మంగలం కురు ॥

వేదాంతదేశికపదే వినివేష్టుమీశః

శ్రీమానసౌ ప్రయతతే వృషశైలనాథః ।

స త్వాం నిరీశజనగర్వవిమోచనాయ

శ్రుత్యంతదేశిక కవీశ్వర సుప్రభాతం ॥ 1 ॥

వేదాపహారజనితశ్రమనోదనాయ

హేషారవేణ మధుకైటభశత్రునాశిన్ ।

వేదాంతదేశికసుపూజితదివ్యమూర్తే

లక్ష్మీహయాననవిభో తవ సుప్రభాతం ॥ 2 ॥

రక్షోవినాశ మఖరక్షణ చాపభంగ

సీతావివాహ వనగాహన సేతుకారిన్ ।

చిచ్ఛేద యో దశముఖస్య శిరాంసి వీర

తే జానకీరమణ రాఘవ సుప్రభాతం ॥ 3 ॥

ప్రహ్లాదపీడనసముత్థరుషా సువర్ణ -
 స్తంభాదుదేత్య కశిపుం చ హిరణ్యపూర్వం |
 వక్షోవిదారమవధీః భగవన్నఖైస్త్యం
 లక్ష్మీన్మకేసరివిభో తవ సుప్రభాతం || 4 ||

యస్యాట్టహాసవివృతం వదనం విలోక్య
 తుష్టూషువో రిపుసమూహారణే పిశాచాః |
 భీతా నటంతి పురతశ్చ సహ ప్రియాభిః
 శౌరే రథాంగభగవన్ తవ సుప్రభాతం || 5 ||

మాతస్సమస్తజగతాం మధుకైటభారేః
 వక్షోవిహారరసికే కరుణామృతాభ్యే |
 క్షీరాంబురాశితనయే శ్రితకల్పవల్లి
 శ్రీశ్రీనివాసదయితే తవ సుప్రభాతం || 6 ||

దేవాధిదేవమునిబృంద సుపూజితాంఘ్రే
 సంతప్తకాంచనమనోహరదివ్యమూర్తే |
 నిత్యాభివాంఛితసరోరుహపాదపద్మే
 శ్రీవేంకటేశదయితే తవ సుప్రభాతం || 7 ||

శ్రీపద్మనాభ ! పురుషోత్తమ ! వాసుదేవ !
 వైకుంఠ ! మాధవ ! జనార్దన ! చక్రపాణే ! |
 శ్రీశ్రీనివాస ! గరుడధ్వజ ! పుష్కరాక్ష !
 శ్రీమన్ ! సురాసురపతే ! తవ సుప్రభాతం || 8 ||

అత్ర్యాదికా మునిగణాః విరచయ్య నిత్య -
 కర్మాణి పుల్లసరసీరుహపుష్పవర్గాన్ |
 పాదార్పణాయ పరిగృహ్య పురో లసంతి
 శ్రీగారుడాచలపతే తవ సుప్రభాతం || 9 ||

నిత్యాశ్చతుర్ముఖపురందరశంకరాద్యాః
 సిద్ధాస్సనాతన సనందన యోగివర్యాః |
 త్వామర్చితుం వివిధపుష్పకరాః వసంతి
 శ్రీవేంకటాచలపతే తవ సుప్రభాతం || 10 ||

కందర్పసుందరతిరస్కృతదివ్యమూర్తే
 కాంతాకుచాంబురుహ కుట్మలలోలదృష్టే |
 సౌహార్దసౌమ్యకరుణాదిగుణైకసింధో
 నారాయణాచలపతే తవ సుప్రభాతం || 11 ||

మత్స్యాకృతే ! కమఠరూప ! వరాహరూప !
 శ్రీమన్మృసింహ ! ధృతవామన ! జామదగ్న్వ ! |
 కాకుత్స్థరామ ! బలభద్ర ! విహారకృష్ణ !
 కల్కిన్ ! వృషాచలపతే ! తవ సుప్రభాతం || 12 ||

సంధ్యాముపాస్య ముని యామున లక్ష్మణాద్యాః
 సంగృహ్య పుణ్యసరితః కనకాంబుజాని |
 తిష్ఠంతి తే పదయుగార్చనజాగరూకాః
 శ్రీ అంజనాచలపతే ! తవ సుప్రభాతం || 13 ||

లక్ష్మీనివాస నిరవద్యదయైకసింధో
 సంసారగర్తవినిపాతితభక్తవర్గాన్ |
 సంరక్షణార్థమిహ బర్హిపురావతీర్ణ
 శ్రీ వేంకటాచలపతే ! తవ సుప్రభాతం || 14 ||

పార్శ్వద్వయస్థితరమామహిశోభమాన !
 శ్రీమన్మయూరపురభాగ్యకృతావతార ! |
 స్వామిన్ ! సుశీల ! సులభాశ్రితపారిజాత !
 శ్రీవేంకటాచలపతే ! తవ సుప్రభాతం || 15 ||

బ్రహ్మాంద్రుద్రధనదప్రముఖాశ్చ దేవాః
 భక్తా నిజానుగుణకింకరతానియుక్తాః |
 తిష్ఠంతి సేవితుమనర్హనవోపహారాః
 శ్రీమన్ ! మయూరపురనాయక ! సుప్రభాతం || 16 ||

యస్యార్చనాయ తులసీదలబిల్వపత్రా -
 ణ్యాదాయ భక్తిసుయుతో వృషభాధిరూఢః |
 జాగర్తి కింకరతయా ప్రమథాధినాథః
 శ్రీవేంకటాచలపతే ! తవ సుప్రభాతం || 17 ||

త్రాణాయ సాధువితతేరసతాం నిహత్యై
 ధర్మస్య రక్షణకృతే చ సనాతనస్య |
 కారుణ్యతః కలితవాన్ వివిధావతారాన్
 శేషాద్రిశేఖరవిభో ! తవ సుప్రభాతం || 18 ||

స్నాత్వా విశుద్ధమనసా కలితోర్ధ్వపుండ్రాః
 ధౌతాంబరాః ద్రవిడవేదవిభూషితాస్యాః |
 శ్రీవైష్ణవాశ్చ విచరంతి పవిత్రహస్తాః
 పద్మాక్షశోభితగలాః తవ సుప్రభాతం || 19 ||

వారాంగనాః శ్రవణ మంగలగీతిరక్తాః
 వీణామృదంగవివశీకృతలోకచిత్తాః |
 నీరాజనం కలయితుం పురతో యతంతే
 శ్రీమన్ మయూరపురనాయక ! సుప్రభాతం || 20 ||

భేర్యాదిఘోషితమనంతపరిచ్ఛదాడ్యం
 ఆరోప్య హేమకలశం కలభేఽభిషేక్తుం |
 ఆయాతి పుణ్యసరితః పరిచారకౌఘః
 శ్రీమన్ మయూరపురనాయక ! సుప్రభాతం || 21 ||

భక్తా మయూరపురవాసిద్విజోత్తమాద్యాః
 ద్వారే వసంతి వరపుష్పఫలాదియుక్తాః |
 త్వన్నామకీర్తనరతాః కలితోర్ధ్వపుండ్రాః
 శ్రీమన్ మయూరపురనాయక ! సుప్రభాతం || 22 ||

త్వత్పూజనాయ సరితః సుగుణం ప్రకృష్టం
 తీర్థం సువర్ణఘటపూరితమాదరేణ |
 ధృత్వా త్వదర్చనపరాః విబుధా లసంతి
 శ్రీమన్ మయూరపురనాయక ! సుప్రభాతం || 23 ||

త్వద్బోధనాయ చతురాస్సరనారివర్యాః
 గాయంతి గానకుశలాః తవ దివ్యవృత్తం |
 నృత్యంతి నర్తనపరాః వరవారముఖ్యాః
 శ్రీమన్ మయూరపురనాయక ! సుప్రభాతం || 24 ||

ఉద్బుధ్య పంజరగతాః రమణీయవాచః
 భుక్తావశేషితఫలాని విసృజ్య సద్యః |
 లీలాశుకాః పరిపఠంతి భవచ్ఛరిత్రం
 శ్రీమన్ మయూరపురనాయక ! సుప్రభాతం || 25 ||

త్వత్కీర్తివర్ణనమనోహరమాత్తతాలం
 గాధాసహస్రమభితః పరియంతి వీధ్యాం |
 గాయంత ఉచ్చనినదం తవ భక్తవర్గాః
 శ్రీమన్ మయూరపురనాయక ! సుప్రభాతం || 26 ||

సౌవర్ణదండయుతచామరయుగ్మహస్తాః
 శ్రీమాధవేతి తవ నామ ముహుర్వదంతః |
 భృత్యాః స్వకృత్యనిరతాః హరిభక్తియుక్తాః
 తిష్ఠంతి బర్హిపురనాయక ! సుప్రభాతం || 27 ||

తుంగాస్తురంగనివహాః శుభలక్ష్మయుక్తాః
మత్తా మతంగజగణాశ్చ పురో లసంతి ।
ధేనుశ్చ వత్ససహితః ప్రవిభాతి చాగ్రే
శ్రీమన్ మయూరపురనాయక ! సుప్రభాతం ॥ 28 ॥

సంతః సువర్ణకలశేషు జలాశయస్య
కర్పూర కుంకుమ లవంగ సుగంధితీర్థం ।
ధృత్వా భవంతమభిషేక్తుమిహ త్వరంతే
శ్రీనీలకంఠపురనాయక ! సుప్రభాతం ॥ 29 ॥

ఉత్ఫుల్లసౌమ్యవదనం తవ దివ్యరూపం
సంసేవితుం త్విహ సమాగతభక్తవర్గాః ।
అన్యోన్యమాదరవశాత్ కలహాయమాణాః
తిష్ఠంతి వేంకటపతే ! తవ సుప్రభాతం ॥ 30 ॥

కృతం వృషాచలేశస్య శ్రీనివాసాఖ్యసూరిణా ।
సుప్రభాతమిదం భూయాత్ సతాం సంతోషకారిణం ॥ 31 ॥

॥ ఇతి శ్రీ మయూరపుర వేంకటేశసుప్రభాతం సమాప్తం ॥

కవితార్కికసింహాయ కల్యాణగుణశాలినే ।
శ్రీమతే వేంకటేశాయ వేదాంతగురవే నమః ॥